
Devaih Kritam 01 Devi Stotram

देवैः कृतं १ देवीस्तोत्रम्

Document Information

Text title : Devaih Kritam 01 Devi Stotram

File name : devaiHkRRitaM01devIstotram.itx

Category : devii, devI, vAmanapurANa, stotra

Location : doc_devii

Proofread by : PSA Easwaran

Description/comments : vAmanapurANa | adhyAya 56/56-63||

Latest update : September 27, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 27, 2024

sanskritdocuments.org

देवैः कृतं १ देवीस्तोत्रम्



देवा ऊचुः ।

नमोऽस्तु ते भगवति पापनाशिनि नमोऽस्तु ते सुररिपुदर्पशातनि ।
नमोऽस्तु ते हरिहरराज्यदायिनि नमोऽस्तु ते मखभुजकार्यकारिणि ॥ ५६ ॥

नमोऽस्तु ते त्रिदशरिपुक्षयङ्करि नमोऽस्तु ते शतमखपादपूजिते ।
नमोऽस्तु ते महिषविनाशकारिणि नमोऽस्तु ते हरिहरभास्करस्तुते ॥ ५७ ॥

नमोऽस्तु तेऽष्टादशबाहुशालिनि नमोऽस्तु ते शुम्भनिशुम्भघातिनि ।
नमोऽस्तु लोकार्त्तिहरे त्रिशूलिनि नमोऽस्तु नारायणि चक्रधारिणि ॥ ५८ ॥

नमोऽस्तु वाराहि सदा धराधरे त्वां नारसिंहि प्रणता नमोऽस्तु ते ।
नमोऽस्तु ते वज्रधरे गजध्वजे नमोऽस्तु कौमारि मयूरवाहिनि ॥ ५९ ॥

नमोऽस्तु पैतामहहंसवाहने नमोऽस्तु मालाविकटे सुकेशिनि ।
नमोऽस्तु ते रासभपृष्ठवाहिनि नमोऽस्तु सर्वार्त्तिहरे जगन्मये ॥ ६१ ॥

नमोऽस्तु विश्वेश्वरि पाहि विश्वं निषूदयारीन् द्विजदेवतानाम् ।
नमोऽस्तु ते सर्वमयि त्रिनेत्रे नमो नमस्ते वरदे प्रसीद ॥ ६१ ॥

ब्रह्माणी त्वं मृडानी वरशिखिगमना शक्तिहस्ता कुमारी वाराही
त्वं सुवक्त्रा खगपतिगमना वैष्णवी त्वं सशार्ङ्गी ।
दुर्दृश्या नारसिंही घुरघुरितरवा त्वं तथैन्द्री
सवज्रा त्वं मारी चर्ममुण्डाशवगमनरता योगिनी योगसिद्धा ॥ ६२ ॥

नमस्ते त्रिनेत्रे भगवति तव

चरणानुषिता ये अहरहर्विनतशिरसोऽवनताः ।

न हि न हि परिभवमस्त्यशुभं

च स्तुतिबलिकुसुमकराः सततं ये ॥ ६३ ॥

एवं स्तुता सुरवरैः सुरशत्रुनाशिनी
प्राह प्रहस्य सुरसिद्धमहर्षिवर्यान् ।

प्राप्तो मयाऽद्भुततमो भवतां प्रसादात्
सङ्ग्राममूर्ध्नि सुरशत्रुजयः प्रमर्दात् ॥ ६४ ॥

इमां स्तुतिं भक्तिपरा नरोत्तमा भवद्भिरुक्तामनुकीर्तयन्ति ।
दुःस्वप्ननाशो भविता न संशयो वरस्तथान्यो व्रियतामभीप्सितः ॥ ६५ ॥
इति वामनपुराणे षट्पञ्चाशत्तमाध्यायान्तर्गतं
देवैः कृतं देवीस्तोत्रं समाप्तम् ।

वामनपुराण । अध्याय ५६/५६-६३ ॥

vAmanapurANa . adhyAya 56/56-63..

Proofread by PSA Easwaran

——
Devaih Kritam 01 Devi Stotram

pdf was typeset on September 27, 2024

——
Please send corrections to sanskrit@cheerful.com

